

प्रादेशिक समाचार  
आकाशवाणी जयपुर-अजमेर

दिनांक: 22.11.2017

समय: 18.30

- केन्द्रीय मंत्रिमण्डल ने वित्त आयोग के गठन को दी मंजूरी-सुप्रीम कोर्ट और हाईकोर्ट के न्यायाधीशों के वेतन बढ़ाने संबंधित प्रस्ताव तथा बेटी बचाओ बेटी पढ़ाओ कार्यक्रम को देशभर के 640 जिलों में लागू करने को भी दी स्वीकृति।
- पंचायती राज और ग्रामीण विकास मंत्री राजेन्द्र राठौड़ ने कहा सरकार ग्राम पंचायतों में जल्दी ही 9 हजार 600 लिपिकों की करेगी भर्ती।
- सुपरसोनिक क्रूज मिसाइल ब्रम्होस का किया गया सफल परीक्षण-इससे वायु सेना की मारक क्षमता हुई और मजबूत।
- नागौर जिले के जायल क्षेत्र में आज बैंक कैशियर से 20 लाख रुपये की हुई लूट।

केन्द्रीय मंत्रिमण्डल ने 15वें वित्त आयोग के गठन को मंजूरी दे दी हैं प्रधानमंत्री नरेन्द्र मोदी की अध्यक्षता में आज मंत्रिमण्डल की बैठक में इसे मंजूरी दी गई। वित्त मंत्री अरुण जेटली ने मंत्रिमण्डल में लिये गये फैसलों की जानकारी देते हुए बताया कि मंत्रिमण्डल ने सार्वजनिक क्षेत्र के उपक्रमों को वेतनमानों में संशोधन करने को भी मंजूरी दे दी। इसके साथ ही सुप्रीम कोर्ट और हाईकोर्ट के न्यायाधीशों का वेतन बढ़ाने संबंधित प्रस्ताव को भी स्वीकृति दी गई।

सूचना प्रौद्योगिकी मंत्री रविशंकर प्रसाद ने बताया कि मंत्रिमण्डल ने प्रधानमंत्री महिला शक्ति केन्द्र बनाने को भी मंजूरी दी। उन्होंने बताया कि बेटी बचाओ बेटी पढ़ाओ कार्यक्रम देशभर के 640 जिलों में लागू होगा।

उच्चतम न्यायालय ने राजस्थान, उत्तरप्रदेश और हरियाणा की औद्योगिक इकाइयों में पेट-कोक और फर्नेस ऑयल के इस्तेमाल पर जारी प्रतिबंध हटाने से इन्कार कर दिया है। न्यायमूर्ति मदन बी लोकुर और न्यायमूर्ति दीपक दीपक गुप्ता की पीठ ने आज अपने आदेश में कहा, प्रदूषण के बढ़ते स्तर को ध्यान में रखकर ये प्रतिबंध नहीं हटाया जा रहा है। राजस्थान, उत्तरप्रदेश और हरियाणा की कई औद्योगिक इकाइयों ने उच्चतम न्यायालय से संबंधित आदेश में कुछ संशोधन का अनुरोध किया था।

ग्रामीण विकास और पंचायती राज मंत्री राजेन्द्र राठौड़ ने कहा है कि पिछले चार साल में ग्रामीण विकास के क्षेत्र में ऐतिहासिक कार्य हुए हैं। विभाग की चार साल की उपलब्धियों पर आज जयपुर में पत्रकारों से चर्चा करते हुए उन्होंने कहा कि सरकार ग्राम पंचायतों में खाली पद भरने के लिये जल्द ही 9600 लिपिकों की भर्ती करेगी। इसके अलावा सभी पंचायत समितियों में विकास अधिकारी भी जल्द ही तैनात किये जायेंगे। सरकार गांवों को अधिकार सम्पन्न बनाने के साथ-साथ सुविधा संपन्न बनाने के लिये काम कर रही है। सरकार का प्रयास है कि शहरों में मिलने वाली सुविधाएं ग्रामीण क्षेत्रों में भी मिले।

भारतीय अंतर्राष्ट्रीय फिल्म समारोह में आज छह दिन तक चलने वाले खुले मंच की शुरुआत हुई। यह कार्यक्रम पिछले 29 साल से फिल्म समारोह का अभिन्न हिस्सा रहा है। इसका उद्घाटन अंतर्राष्ट्रीय फिल्म समारोह के निदेशक सुनीत टंडन ने पणजी में किया। खुले मंच में देश विदेश से आए फिल्म निर्माता, अभिनेता, निर्णायक मंडल के सदस्य, सरकारी अधिकारी और आयोजक एक दूसरे के साथ खुलकर विचारों का आदान प्रदान करते हैं।

केन्द्र सरकार प्याज की कीमतों पर नियंत्रण के लिये इसका न्यूनतम निर्यात मूल्य निर्धारित करेगी। खाद्य आपूर्ति एवं उपभोक्ता मामलों के मंत्री रामविलास पासवान ने आज नयी दिल्ली में संवाददाता सम्मेलन में कहा कि इसके साथ ही एम एम टी सी को दो हजार टन प्याज आयात करने को भी कहा

गया है। इसके अलावा नेफेड 10 हजार टन और एक अन्य एजेंसी दो हजार टन प्याज की खरीद करेगी।

.....

प्रधानमंत्री नरेन्द्र मोदी आकाशवाणी के "मन की बात" कार्यक्रम में 26 नवम्बर को विभिन्न विषयों पर अपने विचार साझा करेंगे। ये इस कार्यक्रम की 38वीं कड़ी होगी। मन की बात आकाशवाणी के पूरे नेटवर्क पर दिन में 11 बजे प्रसारित होगा। ये दूरदर्शन और डी.टी.एच. पर भी उपलब्ध होगा।

.....

सुपरसोनिक क्रूज मिसाइल ब्रह्मोस का आज सफल परीक्षण किया गया। इसके साथ ही भारत ने दुनिया की सबसे घातक मिसाइलों में से एक ब्रह्मोस को जल, थल और वायु में स्थित प्लेटफार्म से दागने की क्षमता हासिल कर ली है। रक्षा मंत्रालय के प्रवक्ता के अनुसार ब्रह्मोस को वायु सेना के सुखोई 30 विमान से बंगाल की खाड़ी में निर्धारित लक्ष्य पद दागा गया और इसने लक्ष्य पर सटीक तथा अचूक निशाना साध कर इतिहास रच दिया। इस सफल परीक्षण से वायु सेना की मारक क्षमता कई गुना बढ़ गयी है। रक्षा मंत्री निर्मला सीतारमण ने इसे असाधारण उपलब्धि बताते हुए डीआरडीओ और ब्रह्मोस टीम को बधाई दी है।

.....

नागौर जिले के जायल क्षेत्र में आज पांच लुटेरे बैंक कैशियर से 20 लाख रुपये लूटकर फरार हो गये। पुलिस सूत्रों ने बताया कि कैशियर पुष्पेन्द्र सिंह एस बी आई की जायल शाखा से 20 लाख रुपये लेकर किराये की कार से कटौती गांव जा रहा था तभी रास्ते में एक कार में आये लुटेरों ने कैशियर की कार रुकवाकर पिस्तौल की नोक पर 20 लाख रुपये छीन लिये और फरार हो गये। घटना की सूचना मिलते ही क्षेत्र की नाकाबंदी करवा दी गई, लेकिन लुटेरों का अब तक कोई सुराग नहीं लगा है।

.....

बीकानेर के नोखा थाना क्षेत्र में कल हुए सड़क हादसे में मृतकों के परिजनों को राज्य सरकार की ओर से 50-50 हजार रुपए की सहायता दी जायेगी। नोखा के एक भामाशाह परिवार ने भी जिला कलेक्टर के आग्रह पर मृतकों के परिजनों को एक-एक लाख रुपए और घायलों को 15-15 हजार रुपए सहायता देने की घोषणा की। कल मण्डिया गांव में एक बस और जीप की टक्कर में 9 लोगों की मौत हो गई जबकि 21 लोग घायल हो गए।

.....

केन्द्रीय मंत्री तथा जयपुर ग्रामीण सांसद कर्नल राज्यवर्द्धन राठौड़ ने कहा है कि क्षेत्र की तीन विधानसभाओं में बेहतर चिकित्सा सुविधाओं के लिए 10 करोड़ 30 लाख रुपये के कार्य स्वीकृत किये गये हैं। कर्नल राज्यवर्द्धन ने इसके लिए मुख्यमंत्री वसुंधरा राजे तथा चिकित्सा और स्वास्थ्य मंत्री कालीचरण सर्राफ का आभार व्यक्त किया है।

.....

प्रदेश में फिल्म पद्मावती पर जारी विरोध थमने का नाम नहीं ले रहा है। कोटा सांसद ओम बिड़ला और चित्तौड़गढ़ सांसद सी पी जोशी द्वारा इस फिल्म के खिलाफ संसद की याचिका समिति में गुहार लगाई गई है। आकाशवाणी से बातचीत में सांसद बिड़ला ने बताया कि देश और प्रदेश की जनता में संशय है कि फिल्म में इतिहास के साथ छेड़खानी का प्रयास किया जा रहा है जो किसी भी रूप में उचित नहीं है।

000

17वीं अखिल भारतीय बी.एस.एन.एल. वॉलीबॉल प्रतियोगिता कल से जयपुर में आयोजित की जा रही है। राजस्थान परिमंडल के मुख्य महाप्रबंधक दूरसंचार आर. सी. आर्य ने बताया कि तीन दिन की इस प्रतियोगिता का उद्घाटन वॉलीबॉल फ़ेडरेशन ऑफ़ इंडिया के सचिव रामावतार सिंह जाखड़ करेंगे। उन्होंने बताया कि इस प्रतियोगिता में बीएसएनएल के 7 परिमंडलों के 112 से अधिक खिलाड़ी भाग लेंगे।

.....

अन्य समाचार:—

- डूंगरपुर में जल्दी ही एग्री कियोस्क की स्थापना की जायेगी।
- जोधपुर में जैसलमेर रोड़ पर आज सुबह दो जीपों की टक्कर में दो लोगों की मौत हो गई जबकि चार अन्य घायल हो गये। जोधपुर के ही मंडोर क्षेत्र में निजी बस की चपेट में आने से एक व्यक्ति की मौत हो गई।
- भरतपुर के बयाना उच्चैन मार्ग पर एक वाहन की टक्कर से मोटरसाईकिल पर सवार तीन युवकों की मौत हो गई।
- चित्तौड़गढ़ सांसद सी पी जोशी ने आज कैलाशपुरी ग्राम पंचायत के मठाठा गांव में वीर योद्धा बप्पा रावल की कर्मस्थली पर बनाये जा रहे पैनोरमा का निरीक्षण किया।
- बाड़मेर के सिणधरी पुलिस स्टेशन में आज विभिन्न मामलों में जब्त 13 हजार लीटर से अधिक शराब को नष्ट किया गया।
- करौली में आज नर्सिंगकर्मियों ने नियमित किये जाने और छठे वेतनमान की विसंगतियों को दूर करने की मांग को लेकर जिला कलेक्टर कार्यालय के सामने प्रदर्शन किया।
- बूंदी में आज शहरी आजीविका केन्द्र की ओर से महिलाओं को ऋण वितरित किये गये।
- करौली जिले के सपोटरा क्षेत्र में करणपुर के राजकीय उच्च माध्यमिक विद्यालय में आज छात्राओं को 36 साइकिलें मुफ्त बांटी गई।
- करौली के मासलपुर में आज से उपकोष कार्यालय ने काम शुरू कर दिया है।

.....